



Il-Madonna ta' Loreto

Disghin Sena Protettriċi tal-Avjazzjoni

1920 – 2010

*Ikkontribwixxew għal dan l-artiklu:
Italo Cauchi
Elvin Tabone*



L-istorja tat-*Titular Marjan f' Loreto* tmur lura aktar minn seba' mitt sena meta fit-telfa tal-Art Imqaddsa lill-Misilmin, id-Dar tal-Madonna ġewwa Nazareth ġiet trasportata misterjożament lejn l-Ewropa biex tibqa' tkun meqjuma mill-Insara f' post aktar sigur u aċċessibbli. Il-Knisja, sa mill-bidu tal-wasla ta' din id-Dar ġewwa Loreto fl-Italja, offriet l-verżjoni anġelika u t-trasport fl-ajru bhala spjegazzjoni għal dan il-misteru. Il-Mulej Alla, sabiex ma jhallix din id-Dar tiegħu fuq l-art tiġi meqruda mill-herba tal-Misilmin, wettaq wiehed mill-akbar mirakli tiegħu meta ordna lill-Anġli jgħorru lil din id-Dar u jehduha lejn il-kenn tal-Ewropa fid-Dalmazja (illum Kroazja). Wara tlett snin u ftit xhur, l-Anġli għal darb'ohra ġarrew id-Dar, qasmu l-baħar Adrijatiku u waslu fl-Italja fejn wara li tpoġġiet f' diversi postijiet qrib il-kosta, huma hallew id-Dar tistrieħ fuq t-triq pubblika t'għolja bl-isem ta' Loreto. Dawn il-ġrajjet sehhew bejn Mejju tas-sena 1291 u l-10 ta' Diċembru 1294. Illum diversi studji li saru matul l-aħħar hamsin sena wrew li seta' kien hemm l-intervent uman fit-trasportazzjoni ta' din id-Dar, għalkemm xorta jibqgħu diversi mistoqsijiet mhux imwiegħba u misterji mhux spjegati. Madwar din id-Dar f' Loreto bdiet tiela' l-Bażilika Marjana u l-belt fortifikata li naraw illum sakemm fis-sena 1507 il-Papa Ġulju II issottometta t-tmexxija ta' din ir-relikwa taħt is-Santa Sede Apostolika f'Ruma. Matul dawn is-seba' mitt sena, din il-Bażilika kienet attrazzjoni ewlenija ta' miljuni kbar ta' pellegrini kif ukoll tal-aqwa pitturi u skulturi ta' kull żmien li hadmu fiha u hallew xogħlijiet ta' valur artistiku imprezzabbli.

F'Diċembru tas-sena 1903, il-bniedem irrealizza waħda mill-akbar xewqat li kellu meta fl-Amerika l-aħwa Wright għamlu l-ewwel titjira permezz ta' ajruplan, liema titjira damet ftit aktar minn tnax-il sekonda fuq distanza ta' kważi 40 metru u għoli ta' 3 metri. Minn dan il-bidu fenomenali iżda fqajjar, il-bniedem mill-ewwel beda jiżvilluppa din it-teknologija ġdida sakemm f'perjodu t'ghoxrin sena t-trasport bl-ajru sar mezz popolari tat-trasport madwar id-Dinja, esklussivament għas-sinjuri u utilizzat hafna mill-militar inkluż fl-

Ewwel Gwerra Mondjali (1914-1918).

Sa mill-bidu nħasset l-htieġa li dan it-trasport ġdid ikun taħt il-protezzjoni tad-Dar Imqaddsa ta' Marija ġewwa Loreto, trasportata fl-ajru permezz tal-ġwienah tal-Anġli. L-ewwel proposti f'dan ir-rigward naturalment saru fl-Italja stess meta fl-Ewwel Gwerra Mondjali l-iskwadra tal-ajru Taljana "25a Squadriglia" pingiet fuq l-ajruplani tagħha (Voisin III – mudell Franciż) id-Dar Imqaddsa tal-Madonna, bhala l-protettriċi tagħhom.

Il-poeta ċelebri u patrijott Taljan Gabriele D'Annunzio f'dawk iż-żminijiet ukoll għamel proposta biex l-avjazzjoni tkun taħt il-protezzjoni tal-Madonna ta' Loreto. D'Annunzio kien wiehed mill-pijunieri Taljani tal-avjazzjoni. Filfatt fis-sena 1908, hames snin biss wara li l-aħwa Wright għamlu l-ewwel titjira tal-bniedem, D'Annunzio ingħaqad mal-istess aħwa Wright ġewwa l-Amerika għall-ewwel titjira ta' hajtu. Minn dak il-mument 'il quddiem, huwa baqa' affaxxinat b'din it-teknologija tant li ha sehem fl-Ewwel Gwerra bhala pilota u tilef id-dawl minn għajn waħda f'incident tal-ajru.

Għalkemm mingħajr suċċess, qabel spicċat l-Ewwel Gwerra, l'Aero Club tal-Italja kien promotur ewlieni fuq dan is-suġġeriment, sabiex il-Madonna ta' Loreto tkun magħżula bhala protettriċi tal-avjazzjoni saħansitra anke fost is-soċjetajiet tal-pajjiżi alleati. Wara l-gwerra fl-1919 sar attentat ġdid dejjem min-naħa tal-Aero Club bil-hidma tas-Segretarju tagħha Ercole Morello (Ancona 1862 - Firenze 1939) u anke bl-intervent ta' whud mill-Kardinali u Isqfijiet.

Dawn il-Prelati distinti irrikorrew għand il-Congregazione Dei Riti u t-talba ufficċjali rat il-firma ta' Mons. Alfonso Maria Andreoli (Pergola 1850 – Recanati 1923) li kien l-Isqof ta' Recanati u Loreto.

Il-prefett ta' din il-Kongregazzjoni, il-Kardinal Antonio Vico (Angugliano 1847 - 1925) ressaq din it-talba quddiem il-Qdusija Tiegħu l-Papa Benedittu XV li b'Digriet Papali ta' nhar l-24 ta' Marzu 1920, laqa' bil-ferħ din il-proposta f'waqtha u għamel lill-Madonna u id-Dar tagħha ġewwa Loreto bhala l-Protettriċi ta' dawk li jivvjaġġaw bl-ajru.





Digriet Pontifiċju

*Il-Beata Vergni Marja ta' Loreto giet dikjarata
Patruna tal-vjaġġaturi tal-ajru.*

Il-Qdusija Tiegħu l-Papa Benedittu XV

*aċċetta minn qalbu t- talbiet ta' whud mill-
Isqfijiet u fidili ohrajn*

ipprezentati lilu mill-Kardinal hawn taht iffirmat.,

Prefett tas-Sacra Congregazione dei Riti

Bl-awtorità suprema tiegħu jiddikjara u jordna

lill-Beata Vergni Marja ta' Loreto

*patruna prinċipali hdejn Alla ta' dawk kollha li
jivvjaġġaw bl-ajru.*

Ruma 24 ta' Marzu 1920.

Kardinal Vico

Prefett tas- Sacra Congregazione Dei Riti

Dak in-nhar tal-24 ta' Marzu 1920, dan id-Digriet Papali kien akkumpanjat mir-Rit tal-Benedizzjoni tal-ajruplani li kienu qeghdin itiru minn fuq il-Vatikan. Naturalment dan id-digriet kien japplika għall-Knisja Kattolika kollha madwar id-Dinja mingħajr ebda distinzjoni ta' Nazzjonalità jew inkella distinzjoni ta' bejn l-avjazzjoni ċivili u dik militari. Il-Gvern Taljan għaraf din il-protezzjoni b' digriet uffiċjali ta' nhar il-11 ta' Settembru 1920 u li wara ġie imitat mill-maġġoranza tal-gvernijiet fosthom dawk fl-Amerika t'Isfel fejn kien għa hemm devozzjoni qawwija lejn il-Madonna ta' Loreto.

F' Loreto, iċ-Ĉerimonja tal-Proklamazzjoni giet iċċelebrata fil-Bażilika Lauretana nhar it-12 ta' Settembru 1920. Folol kbar ta' pellegrini hu rrapportat li għamlu l-vjaġġ lejn Loreto għal din l-okkażjoni speċjali fejn saret Quddiesa Pontifikali konċelebrata mill-Isqof ta' Recanati u Loreto Mons. Alfonso Maria Andreoli. Ta' min isemmi mument kommoventi f' din il-ġurnata gloriuża, kif inhu dokumentat fl-Arkivji ta' Loreto. Hekk kif intemm dan il-Pontifikal Solenni l-Isqof Andreoli hareġ fuq iz-zuntier tal-Bażilika u bierek numru ta' ajruplani li kienu qeghdin itiru fuq il-belt ta' Loreto f' din l-okkażjoni, isellmu issa lill-Madonna ta' Loreto bħala l-protettirċi tagħhom.

Dan il-mument tant kien straordinarju illi wiehed mill-perjodiċi nazzjonali ta' prestigju fl-Italja "La Domenica Dell Corriere" ta' Milan, poġġa fuq il-faċċata tal-pubblikazzjoni tat-3 t'Ottubru 1920 din il-ġrajja, disenjata miċ-ċelebri illustratur u pittur Achille



Beltrame (Arzignano 1871 -Milano 1945).

L-avjazzjoni militari tal-Italja bdiet tiċċelebra b' mod uffiċjali u regolari l-festa tal-Madonna ta' Loreto bħala l-Patrona u Protettriċi mill-10 ta' Dicembru 1929. Filfatt ta' kull sena l-Quddiesa Pontifikali ta' nhar l-10 ta' Dicembru tkun dominata mill-piloti u persuni involuti fl-avjazzjoni ċivili u militari.

Il-Vatikan immarka dan l-anniversarju permezz ta' statwa kbira fil-bronż tal-Madonna ta' Loreto, tistrieħ fuq id-Dinja akkumpanjata minn tlett ajruplani żgħar. Din l-istatwa giet imbierka mill-Qdusija Tiegħu l-Papa Benedittu XVI fis-Sala Papa Paolo VI nhar l-1 ta' Dicembru 2010 wara l-udjenza generali ta' kull nhar t'Erba, fil-preżenza tad-Delegat Pontifiċju u Arcisqof ta' Loreto Mons. Giovanni Tonucci. Illum din l-istatwa tinsab fl-entrata għall-ajruport ta' Fiumicino ġewwa Ruma. Il-Vatikan għal din l-okkażjoni wkoll hareġ Aerogramma kommemorattiva li turi d-Dar Imqaddsa ta' Marija qegħda tiġi trasportata fl-ajru permezz tal-Angli. F'ittra li l-Q.T. il-Papa Benedittu XVI baghat lill-Arcisqof ta' Loreto Mons. Tonucco għal din l-okkażjoni, fost affarijiet ohra semma kif "...il-

Madonna ta' Loreto hi l-Patrona u Protettriċi ta' dawk kollha li qeghdin jivvjaġġaw bl-ajru, irrISPETTIVAMENT minn nazzjonalità tagħhom..." kif ukoll tenna l-Q.T. il-Papa "...l-avjazzjoni sar mezz indispensabbli tat-trasport li jintuza kuljum minn miljuni ta' persuni madwar id-Dinja, u li allura jlaqqa' flimkien numru kbir ta' persuni minn kull belt u pajjiż. Dan iwassal sabieħ





ikompli jikber id-djalogu u titkattar il-paċi bejn il-pajjiżi u l-mexxejja tagħhom...”

Illum nistgħu nghidu li fl-ajruporti kollha fl-Ewropa u fil-maġġoranza tal-pajjiżi madwar id-Dinja, għandhom il-kappelli tagħhom iddedikati lill-Madonna ta' Loreto. Dan naturalment japplika wkoll għal pajjiżna, Malta. L-ewwel nett tajjeb insemmu l-knisja tal-Madonna ta' Loreto mibnija fil-Gudja mill-Kavallier Morines fl-1548 (ftit qabel l-Assedju il-Kbir). Naturalment l-ebda kavallier ma kien jobsor li xi darba fl-istess inhawi ta' Malta ser ikun hemm ajruport, però id-destin ried li din il-knisja tal-Protettriċi tal-Avjazzjoni tiġi tmiss mar-runway tal-Ajruport Internazzjonali ta' Malta. Il-kappella li tinsab ġewwa t-terminal tal-ajruport hi wkoll iddedikata lill-Madonna ta' Loreto, iżda fuq kollox fl-ajruport ta' pajjiżna hemm pittura tad-Dar Imqaddsa ta' Marija, Protettriċi tal-ivjaġġar bl-ajru. Din il-pittura hi xogħol tal-famuż pittur Malti Emvin Cremona u saret għall-ajruport l-antik fl-1965 u damet fl-ajruport l-antik sal-1992 sakemm giet trasferita għat-terminal il-ġdid. Illum tinsab fuq it-taraġ li mil-lobby prinċipali jiehdok għas-sezzjoni tad-departures. F'ċerimonja li saret fil-Milied tal-2007, l-Arcisqof ta' Malta Pawl Cremona



kixef plakka kommemorattiva fl-okkażjoni tal-ghoxrin anniversarju mill-mewt tal-artist Emvin Cremona.

F' Ghajnsielem ukoll ta' kull sena, aħna nsellmu lill-Patrana tagħna bhala l-Protettriċi tal-Avjazzjoni, b'show ta' ajruplani żgħar tan-nar li jaqsmu l-Pjazza tar-Rahal waqt il-marċijiet tal-Ġimgha u tas-Sibt. Dan is-show ilu jsir f' Ghajnsielem għal aktar minn erbgħin sena u ta' kull sena jiġbed lejn ir-rahhal tagħna għexieren ta' mijiet ta' Ghawdxin, Maltin u turisti li jingħaqdu magħna biex jaraw dan l-ispettaklu. Nghalqu bil-kummenti ta' Patri Marcello Montanari, segretarju tal-Kongregazzjoni Universali tad-Dar Imqaddsa tal-Madonna ta' Loreto, ippubblikati fil-ktieb *Il Messaggio della Santa Casa* meta fl-2005 huwa għamel esperjenza tal-festa Lawretana f' Ghajnsielem;

“...dawn il-festi damu sejrin xi tnax il-jum u nghalqu bi tridu solenni, b'kant, talb, b'diversi manifestazzjonijiet u purċissjoni. Karatteristika hafna kienet dik id-dimostrazzjoni tal-Ġimgha filghaxija bis-sehem kollu tal-poplu. Hemm rajt is-sehem li taw tant żgħażaġh bil-kant u żfin u x-xbieha tal-Madonna ta' Loreto fuq id-Dar. Din il-purċissjoni bdiet minn nahha perifika tal-parroċċa u spicċat fil-pjazza wiesa fejn imbagħad il-Madonna giet imtella' fuq il-pedestall għoli filwaqt li l-parruċċani bdew ikantawha innijiet bil-fjakkli f'idejhom. Wara beda nar artifiċjali u wirja interessanti ta' karattru awronatiku ad unur il-Madonna ta' Loreto, patrana tal-ivjaġġar bl-ajru. Dehru wkoll mudelli varji ta' opri tal-ajru, imdendla fl-għoli u jimxu bil-qawwa tan-nar artifiċjali mixgħula bin-nieċ u jturu b'heffa bħall-vleġġeġ fl-ajru minn nahha għall-oħra tal-pjazza u jisserpeġġjaw fuq ix-xbieha tal-Madonna. Imbagħad is-Sibt u l-Hadd tal-festa mill-ġdid kien hemm waqtiet oħrajn kommoventi u intensi herġin mill-qalb kbira tal-Ghajnselmizi...”



Is-sena 2020 Festa Ċentinarja u Biċentinarja

Is-sena 2020 għandha tkun sena kbira għar-rahhal t' Ghajnsielem. Dak inhar jiġi imfakkar it-tieni ċentinarju mit-tberik tal-Knisja il-Qadima, it-tieni ċentinarju mit-tberik tal-Kwadru Titulari kif ukoll l-ewwel ċentinarju mill-Proklamazzjoni tal-Madonna ta' Loreto bhala Protettriċi tal-Avjazzjoni. Minn dawn il-paġni aħna naghmlu l-appell sabiex mil-lum il-komunità tagħna tibda tipprepara għal din is-sena importanti.